

## బతుకు ..... పండుటాకు!

ఎవరి ప్రాణం వారికి ఎంతో ప్రీతి.

ఎవరి యవ్వనంపై వారికి ఎంతో మోజు.

అయినా అక్కడక్కడా ఎందరో కొందరు తమ ప్రాణాలను తమ వారికోసమో, తాము నమ్మిన లక్ష్యం కోసమో త్యాగం చేస్తుంటారు.

అలాగే కొందరు తమ యవ్వనాన్నీ వదులుకుంటారు.

ఇంకొందరు తమ యవ్వన కోర్కెల్ని తీర్చుకోవడం కోసం తమ కుమారుల కోర్కెల్ని తుంచేస్తుంటారు.

మరికొందరు తమ కుమారుల యవ్వనాన్నే సిగ్గులజ్జా లేకుండా అడిగి మరీ తీసేసుకుంటారు.

శంతన మహారాజు సత్యవతిని మోహించాడు. కామించాడు. ఆవేసను నమ్మించడం కోసం పెళ్లాడతానన్నాడు. 'నీకో కొడుకు బీష్ముడున్నాడు కాదా. వాడే నీ తర్వాత రాజు అవుతాడు. మా అమ్మాయి సత్యవతికి పుట్టే బిడ్డకు రాజయోగం ఉండదు. అంచేత మా అమ్మాయిని నీకిచ్చి పెళ్లిచెయ్యలేను' అన్నాడు సత్యవతి తండ్రి.



సత్యవతి తండ్రికి తన కుమార్తె మీద ఉన్న ప్రేమ శంతనుడికి తన కుమారుడి మీద లేక పోయింది.

సత్యవతి మీద తన తండ్రికున్న మోహాన్ని చూసి, బీష్ముడు తన రాజ్యాధికారాన్ని వదులుకుంటానన్నాడు.

'నవ్వు వదులుకుంటావు. మరి నీకు పుట్టే బిడ్డలు రాజ్యాధికారాన్ని వదులుకుంటారన్న నమ్మకమేంటి' అన్నాడు సత్యవతి తండ్రి.

బీష్ముడు తను పెళ్లే చేసుకోనన్నాడు. ఆజన్మ బ్రహ్మచారిగా ఉండిపోతానన్నాడు. తన తండ్రి సెక్సు సుఖం కోసం తన యవ్వన కోరికల్ని త్యాగం చేశాడు.

తన భోగలాలస కోసం శంతనుడు తన కుమారుడి యవ్వన సుఖాలను హరించి వేశాడు.

మరో మహారాజు యయాతి తక్కువ తినలేదు. వృద్ధాప్యంలో ఉండీ శృంగార వ్యామోహాన్ని వదులుకోలేక, యవ్వనం ఉంటే తప్ప సెక్సు కోరికలు తీర్చుకోలేడు కనుక- తన కుమారుడి యవ్వనాన్నే తనకిమ్మని కోరాడు. పితృవాక్య పరిపాలనకు విలువిచ్చే ఆ కుమారుడు తన యవ్వనాన్ని తన తండ్రికి ధారపోశాడు.

మనుషుల్లోని స్వార్థ భోగలాలసతకూ నిస్వార్థపూరిత త్యాగనిరతికీ వాళ్ళు సజీవనిదర్శనాలు.

భట్టి, విక్రమార్కులకు వెయ్యేళ్ళు పాలించే వరమిస్తుంది ఆదిశక్తి. వాళ్ళిద్దరూ జీవించడానికి వెయ్యేళ్ళు సరిపోతాయనుకోలేదు. వెయ్యేళ్ళ జీవనంతో వాళ్ళు సంతృప్తి పడలేదు. చెరో ఆర్మెల్లు చొప్పునో, చెరో సంవత్సరం చొప్పునో పాలించి ఒక్కొక్కడూ రెండువేల సంవత్సరాలు బతకాలనుకున్నారు. అలాగే చేశారు. మనుషుల్లోని ప్రాణ ప్రీతికీ, జీవితేచ్ఛకూ వాళ్ళు మచ్చుతునకలు.

దేవతలనుంచీ యక్ష గంధర్వుల నుంచీ తోటి రాక్షసులనుంచీ తన ప్రాణానికి ముప్పు రాకుండా చెయ్యమని రావణుడు శివుణ్ణి వరమడిగాడు. దేవతలనుంచీ యక్ష గంధర్వులనుంచీ, నరవానరుల నుంచీ తన ప్రాణానికి ప్రమాదం రాకూడదని హిరణ్యకసిపుడు వరం కోరుకున్నాడు.

వాళ్ళు జీవుల్లోని ప్రాణ భీతికి చక్కని తార్కాణాలు.

మరి మానవ జినోమ్ ప్రాజెక్టు ఆచరణలోకొస్తే మనుషులు ఇప్పటికన్నా రెట్టింపు కాలం జీవించే అవకాశం ఉంది. పన్నెండు వందల సంవత్సరాలు కూడా బతకొచ్చట. మనిషి సగటు జీవన ప్రమాణం అరవైనాలుగేళ్ళకు పెరిగితేనే జనాభా సమస్య వచ్చి పడింది.

మన దేశ జనాభా వంద కోట్లకు మించింది. చైనాలోలాగ ఒక్క బిడ్డ చాలు అనుకుని కుటుంబనియంత్రణ ఆపరేషన్లు చేయించుకుంటే తప్ప జనాభా సమస్యను అరికట్టలేమంటున్నారు. ఇప్పటికే వృద్ధుల శాతం పెరిగింది. వారికి సరైన సంరక్షణ లేదు. ఎందరో వృద్ధులు తమ పిల్లలు సరిగా చూడకపోవడంతో అనాథాశ్రమాలకో వృద్ధుల ఆశ్రమాలకో చేరుతున్నారు. కొందరు కొడుకులు, వృద్ధ తల్లిదండ్రుల్ని భారంగా భావిస్తున్నారు.

ఇక వందలకు వందల సంవత్సరాలు బతికితే... మానవ సంబంధాలు చితికిపోతాయి. తక్కువ జనాభా ఉన్నప్పుడే వయసుమీరిన రాజులు తమ కొడుకులకు రాజ్యాన్ని అప్పగించి వానప్రస్థం చేరేవారు. ఇప్పుడింక ఓల్ట్రాజ్ హోమ్లకు చేరాల్సి ఉంటుంది, లేదా తమ బిడ్డల దగ్గరే భారంగా బతకాల్సి ఉంటుంది. అదే పరిస్థితి వాళ్ళ బిడ్డలకూ మరికొంత కాలానికి వస్తుంది.

ఎముకలు కుళ్ళిన వయస్సు మళ్ళిన సోమరులారా చావండి అన్నాడు మహాకవి శ్రీశ్రీ. ఆ పరిస్థితి రాకుండా జినోమ్ ప్రాజెక్టు ద్వారా బతికున్నంతకాలం కేన్సర్ వంటి వ్యాధులతో అనారోగ్యంతో కాకుండా తక్కువ కాలమైనా ఆరోగ్యంగా జీవించగలిగితే చాలు.

అయితే, జినోమ్ చికిత్స చాలా ఖర్చుతో కూడుకున్నది కావడం గుడ్డిలో మెల్ల. ఆ చికిత్సను ధనికులు తప్ప సామాన్యులు చేయించుకోలేరు.

అప్పుడు ధనికులకూ సమస్యలొస్తాయి. ఎన్నేళ్ళొచ్చినా తమ సంస్థల అధిపతులుగానే ఉండాలనుకుంటారు. వాళ్ళ కొడుకులు ఏళ్ళకేళ్లు ఆ పదవుల కోసం ఎదురుచూస్తూ ఉండలేకపోతారు. అందరికీ ఇది వర్తించకపోవచ్చు.

ఔరంగజేబు తన తండ్రి షాజహాన్ పోయే వరకూ ఆగగలిగాడా? తండ్రిని తనకోటలోనే బందీని చేసి, రాజ్యాన్ని తానే పాలించాడు. అలాగే ఔరంగజేబుల సంఖ్య పెరగవచ్చు.

అవునందుకే, మానవ జినోమ్ వందల ఏళ్లు జీవన ప్రమాణం పెరగడానికి కాక ఆరోగ్యంగా

బతకడానికి ఉపయోగించాలి.

ఎవరూ ఎవరికీ బరువు కాకుండా చూడాలి.

వందల ఏళ్ల క్రితమే వేమన మహాకవి అన్న మాటను గుర్తుచేసుకుందాం-

పుట్టిన జనులెల్ల భూమిలోనుండిన

బట్టునా జగంబు పట్టదెపుడు

యముని లెక్కరీతి నరుగుచునుందురు

విశ్వదాభిరామ వినురవేమ!



30-6-2000

వార్త దినపత్రిక